

حضرت نانوتوی رحمۃ اللہ علیہ بحیثیت استاذ

مولانا محمد شمشاد رحمانی قاسمی

حجۃ الاسلام حضرت مولانا محمد قاسم نانوتوی رحمۃ اللہ علیہ جن کا مشغلہ علم و عمل، عبادت و ریاضت، ارشاد و تبلیغ، ہند و موغظت اور جہاد و اجتہاد تھا، وہ علم کے جس اونچے مقام پر فائز تھے، وہ روز و روشن کی طرح عیاں ہے، علم کے اس بلند مقام پر پہنچ کر اگر اپنے علوم سے دوسروں کو فائدہ نہ پہنچاتے تو زندگی میں ایک بڑا خلا محسوس کیا جاتا، لیکن بھلا اللہ آپ کی حیات میں تدریس کے بھی عمدہ نمونہ ملتے ہیں، جن کے مستفیدین اور تلامذہ وقت کے آفتاب و ماہتاب اور اپنے عصر کے مرجع عوام و خواص نظر آتے ہیں۔

تعلیم حدیث:

حضرت نانوتوی رحمۃ اللہ علیہ نے صحاح ستہ سوائے ابوداؤد کے حضرت شاہ عبدالغنی رحمۃ اللہ علیہ سے پڑھی اور ابو داؤد شریف بعد میں اپنی شہرت کے زمانہ میں حضرت مولانا احمد علی محدث سہارنپوری رحمۃ اللہ علیہ سے پڑھی اس کا خیال کیے بغیر کہ دنیا کیا کہے گی ایک ایسی ہستی کو استاذ بنایا جس سے ایک گونہ علمی معاشرت کا تعلق آپ رکھتے تھے تو اگر ایک طرف از خود فکری و شکستگی کے آثار اس واقعہ میں نظر آ رہے ہیں، تو دوسری طرف یہ سمجھ میں آتا ہے کہ حدیث کے سلسلہ اتصال و تصحیح سند کی قیمت آپ کی نظر میں کتنی تھی؟

زمانہ طالب علمی میں عبقریت:

جس زمانہ میں آپ دہلی میں بخاری شریف پڑھ رہے تھے اسی زمانہ کا واقعہ ہے کہ آپ دہلی کی کسی گلی سے گزر رہے تھے اور ہاتھ میں بخاری شریف کا نسخہ تھا، ایک صاحب نسبت بزرگ حافظ عبدالقادر مجذوب رحمۃ اللہ علیہ سے ملاقات ہوئی، اس مجذوب بزرگ رحمۃ اللہ علیہ نے آپ کے ہاتھ سے بخاری شریف کا نسخہ لے لیا، اور آگے بڑھ گئے آپ نے اس خیال میں کہ نہ معلوم مجذوب صاحب کتاب کہاں ڈال دیں گے پیچھے پیچھے ہو لیے، راستہ میں ایک دکان ملی وہیں بیٹھ کر ورق گردانی شروع کر دی، اوراق الٹتے جاتے تھے اور زبان سے من من کہے جاتے تھے، آپ

سامنے کھڑے ان حرکتوں کو دیکھتے رہے آخر میں حافظ صاحب مجذوب نے کتاب بند کی اور حضرت نانوتوی رحمۃ اللہ علیہ کو واپس کرتے ہوئے خطاب فرمایا "جا تو بڑا عالم" ہے۔

بخاری شریف پڑھنے کے زمانے میں ہی بڑے عالم ہو جانے کی اطلاع کشفی راہ سے جسے مل چکی تھی اس کے متعلق اگر یہ کہا جائے کہ حضرت مولانا احمد علی محدث سہارنپوری رحمۃ اللہ علیہ سے ابوداؤد صرف اتصال و تصحیح سند کی غرض سے پڑھی تھی تو بیجا نہ ہوگا۔ (۱)

محدث سہارنپوری کی تعریف و تحسین:

اس کی تائید مولانا منصور علی خاں حیدرآبادی کی تحریر سے بھی ہوتی ہے کہ حضرت نانوتوی رحمۃ اللہ علیہ حضرت مولانا احمد علی محدث سہارنپوری رحمۃ اللہ علیہ کے درس ابوداؤد کے دوران ایسے نکات حدیث بیان کرتے کہ خود محدث سہارنپوری مزے لے کر سنتے اور اسے نوٹ فرما کر مجالس و مجامع میں تذکرہ فرماتے اور مولانا منصور علی خاں مرحوم حیدرآبادی (صاحب سوانح) کے الفاظ ہیں "ایسے نکات حدیث وقت درس کے (سیدنا الامام الکبیر) نے بیان کیے کہ مولانا احمد علی صاحب مرحوم مجمع عام طلبہ فارغ التحصیل کے روبرو ان توجیہات مولانا مرحوم کو بیان فرما کر مولانا صاحب (سیدنا الامام الکبیر) کی بڑی تعریف کیا کرتے تھے۔" (۲)

رسول اللہ صلی اللہ علیہ وسلم کے سامنے درس بخاری:

ارواحِ ثلاثہ میں ایک اور واقعہ لکھا ہے جس سے زمانہ طالب علمی ہی سے علم حدیث میں آپ کے مقام کا اندازہ ہوتا ہے۔ بخلاصہ میں ایک بزرگ راؤ عبدالرحمان خان رحمۃ اللہ علیہ تھے، جو صاحب کشف بزرگ تھے۔ دردزہ کے لیے تعویذ لینے کے لیے کوئی آتا تو تعویذ کے ساتھ کہہ دیا کرتے تھے کہ لڑکا ہو گا یا لڑکی، بعضوں نے پوچھا بھی کہ آپ کو یہ کیسے معلوم ہو جاتا ہے تو بولے کیا کروں پیدا ہونے والے بچے کی صورت سامنے آ جاتی ہے۔ اکابر دیوبند سے ان کے گہرے روابط تھے خصوصاً حضرت حاجی صاحب سے ان کے بہت اچھے تعلقات تھے۔ حضرت نانوتوی رحمۃ اللہ علیہ بھی ان سے ملنے کے لیے آیا کرتے تھے۔ پہلے سفر حج کے موقع پر رخصت ہوتے ہوئے حضرت نانوتوی رحمۃ اللہ علیہ نے دعا کی درخواست کی تو بزرگ نے فرمایا: "تمہارے لیے کیا دعا کروں میں نے اپنی آنکھوں سے تمہیں دونوں جہاں کے بادشاہ رسول اللہ صلی اللہ علیہ وسلم کے سامنے بخاری شریف پڑھتے ہوئے دیکھا ہے۔" (۳)

درس حدیث:

تعلیم سے فراغت کے بعد انہوں نے باضابطہ کسی مدرسہ میں بیٹھ کر درس نہیں دیا اور نہ ہی اس کے لیے ملازمت

اختیار کی بلکہ ذریعہ معاش تو مطب میں رہ کر تصحیح کتب کو بنایا (جو خود ایک بڑا علمی کام تھا آج کے زمانے کی پروف ریڈنگ نہ سمجھا جائے)

اور مطب کی چہار دیواری میں ہی وقت کے علماء و فضلاء جو پروانہ وار آپ کے پاس آتے انہیں حدیث کی کتابوں کا درس دیتے آپ بالخصوص صحاح ستہ کی تعلیم دیتے تھے بہت سے علماء جنہوں نے علمی دنیا میں بڑی شہرت حاصل کی، اسی میرٹھ کے مطب میں ہی حضرت نانوتوی رحمۃ اللہ علیہ سے حدیث کی کتابیں پڑھی تھیں، دارالعلوم کے اول صدر المدرسین حضرت مولانا محمد یعقوب صاحب نانوتوی رحمۃ اللہ علیہ تو باضابطہ اسی مطب میں بغرض تعلیم ملازم ہی ہو گئے تھے، اور آپ کے درس میں شرکت کرتے تھے اور بہت سے مشاہیر علماء جو عالم اسلام کے افق پر چمکے انہیں حضرت نانوتوی رحمۃ اللہ علیہ کے درس میں شرکت کا شرف حاصل ہوا ہے۔

درس حدیث کا طریقہ:

حدیث کا جو طریقہ درس حضرت شاہ عبدالغنی رحمۃ اللہ علیہ اور حضرت شاہ اسحاق کا طرہ امتیاز تھا وہی طریقہ درس حضرت نانوتوی رحمۃ اللہ علیہ کے یہاں بھی تھا۔ سید محبوب رضوی صاحب لکھتے ہیں: ”درس حدیث میں مذہب حنفیہ کے اثبات و ترجیح کا وہ طریقہ اور تحقیقات و تشریحات کا وہ انداز جو آج دارالعلوم دیوبند کا طرہ امتیاز ہے اور کم و بیش مدارس عربیہ درس حدیث میں مردج و متداول ہے، اسے فروغ دینے میں حضرت نانوتوی رحمۃ اللہ علیہ کا بڑا حصہ ہے، تیرہویں صدی ہجری کے وسط تک درس حدیث میں صرف حدیث کا ترجمہ اور مذاہب اربعہ بیان کر دینا کافی سمجھا جاتا تھا مگر جب اہل حدیث کی جانب سے احناف پر شد و مد کے ساتھ یہ الزام لگایا گیا کہ ان کا مذہب حدیث کے مطابق نہیں ہے تو حضرت محمد اسحاق صاحب رحمۃ اللہ علیہ دہلوی اور ان کے بعض تلامذہ نے مذہب حنفی کے اثبات و ترجیح پر توجہ فرمائی، دارالعلوم میں حضرت نانوتوی رحمۃ اللہ علیہ، حضرت شیخ الہند رحمۃ اللہ علیہ اور دوسرے حضرات نے اس کو یہاں تک فروغ دیا کہ آج حدیث کی کوئی معروف درس گاہ اس سے خالی نظر نہیں آتی۔“ (۴)

خصوصیات درس:

حکیم منصور علی خاں صاحب مراد آبادی جو آپ کے خاص شاگردوں میں سے ہیں، انہوں نے آپ کے درس کی خصوصیات بیان کرتے ہوئے لکھا ہے ”حقیقت یہ ہے کہ حضرت نانوتوی رحمۃ اللہ علیہ جب کسی اہم اور مشکل مسئلہ کو جمہور کے تصورات کے خلاف ثابت فرماتے تو بڑے بڑے ارباب علم و فضل حیران اور انگشت بدندان رہ جاتے تھے جو حکم ظاہر میں قطعاً بے دلیل و برہان معلوم ہوتا وہ تقریر کے بعد عقل کے عین مطابق معلوم ہونے لگتا تھا۔ آپ کے

پیش کردہ دلائل کے خلاف بڑے بڑے ارباب علم و فضل کو جرأت نہ ہوتی تھی۔ (۵)

اس کی تائید اس واقعہ سے ہوتی ہے جسے مشہور مصلح و مرشد حضرت مولانا سید محمد علی مونگیری رحمۃ اللہ علیہ بانی دارالعلوم ندوۃ العلماء (جنہوں نے میرٹھ میں حضرت نانوتوی رحمۃ اللہ علیہ کے ایک درس میں شرکت فرمائی تھی) نے بیان کیا ہے وہ فرماتے ہیں:

”طالب علمی کے زمانہ میں محمد قاسم نانوتوی رحمۃ اللہ علیہ کے درس حدیث میں شریک ہونے کی سعادت مجھے بمقام میرٹھ میسر آئی تھی غالباً یہ وہی زمانہ تھا جب صحیح مسلم کا درس جاری تھا، حدیث پڑھی گئی حنفیوں اور شافعیوں کے کسی اختلافی مسئلہ سے حدیث کا تعلق تھا، میں نے دیکھا کہ مولانا نے ایک ایسی جامع اور مدلل تقریر کی جس سے کلیتاً شافعی نقطہ نظر کی تائید ہوتی تھی، طلبہ حیران ہوئے کہنے لگے کہ آپ کی اس تقریر سے تو معلوم ہوا کہ امام شافعی رحمۃ اللہ علیہ ہی کا مسلک صحیح ہے اور حنفیوں کا مذہب حدیث کا مطابق نہیں ہے، تب میں نے دیکھا کہ مولانا نانوتوی کا رنگ بدلا اور فرمانے لگے کہ شوافع کی طرف سے اس مسئلہ کی تائید میں زیادہ سے زیادہ کہنے والے اگر کچھ کہہ سکتے ہیں تو یہی کہہ سکتے ہیں جو تم سن چکے ہو، اب سنو! امام ابوحنیفہ رحمۃ اللہ علیہ کے مسلک کی بنیاد یہ ہے کہ..... اس کے بعد مولانا نانوتوی رحمۃ اللہ علیہ نے پھر اس طرح تقریر کی کہ لوگ مبہوت بنے سنتے رہے، ابھی جس مسلک کے متعلق ان کا یقین تھا کہ اس سے زیادہ حدیثوں کے مطابق کوئی دوسرا مسلک نہیں ہو سکتا تھا، اچانک معلوم ہوا کہ درحقیقت صحیح حدیثوں کا مفاد وہی ہے جسے امام ابوحنیفہ رحمۃ اللہ علیہ نے مستح فرمایا ہے۔ (۶)

درس نانوتوی رحمۃ اللہ علیہ سے استفادہ کا معیار:

حضرت نانوتوی رحمۃ اللہ علیہ کے درس سے کما حقہ وہی طلبہ فائدہ اٹھا سکتے تھے جو ذی استعداد اور ذکی و ذہین ہوں اور پہلے سے کتاب کا بغور مطالعہ کر چکے ہوں۔

حضرت شیخ الہند رحمۃ اللہ علیہ فرماتے ہیں: ”میں شاہ ولی اللہ صاحب رحمۃ اللہ علیہ کی تصنیفات دیکھ کر حضرت نانوتوی رحمۃ اللہ علیہ کے درس میں حاضر ہوتا تھا اور وہ باتیں پوچھتا تھا جو شاہ صاحب رحمۃ اللہ علیہ کی تصنیفات میں غایت مشکل ہوتی تھیں شاہ صاحب کے یہاں جو آخری جواب ہوتا تھا، وہ حضرت اول ہی مرتبہ فرمادیتے تھے میں نے بارہا اس کا تجربہ کیا۔ (۷)

دارالعلوم کے ابتدائی زمانہ میں چند دن چھتہ کی مسجد میں اقلیدس کا درس دیا ہے دوران درس میں جب طلبہ کو کسی شکل کے سمجھانے کی ضرورت پیش آئی تو بغیر آلات کی مدد کے انگلی سے زمین پر شکل کھینچ کر سمجھادیتے تھے دریاں

حالیہ ریاضی اور اقلیدس کا مطالعہ آپ نے دہلی کالج میں بغیر استاذ کی رہنمائی کے بطور خود کیا تھا۔ (۸)

دقیقہ سنجی و نکتہ آفرینی:

مولانا یعقوب نانوتوی رحمۃ اللہ علیہ نے حضرت نانوتوی رحمۃ اللہ علیہ کے درس مشنوی کا ذکر کرتے ہوئے لکھا ہے کہ ”ایک بار مولوی صاحب رحمۃ اللہ علیہ نے میرٹھ میں مشنوی مولانا روم پڑھانا شروع کی دو چار شعر ہوتے اور عجیب و غریب بیان ہوتے۔“

حقیقت یہ ہے کہ دقیقہ سنجیوں اور نکتہ آفرینوں پر حضرت والا مجبول و مخلوق تھے سیدھی سادی چیزوں سے بھی ان کا دل اور ان کا دماغ حیرت انگیز اور گہرے نتائج نکالنے کا عادی تھا، آپ میں ارادت و افکار کی تعبیر و تحمیر کا بھی کافی حسن سلیقہ قدرت کی طرف سے دلیت کیا گیا تھا، جس کا اندازہ آپ کی کتابوں سے ہوتا ہے اسی کا نتیجہ ہے کہ سنگین سنگین حقیقتوں کو اپنی بعض کتابوں میں آپ نے موم بنا کر رکھ دیا ہے، ”حجۃ الاسلام“ اور ”تقریر دلپذیر“ اس کی مثال کے لیے کافی ہے، اسی طرح وہ موم کو پتھر کرنے کی بھی صلاحیت رکھتے تھے، جس کی عمدہ مثال ”آب حیات“ ہے۔

علم کے لوازم امامت و خطابت و غیرہ سے آپ کا احتراز ارادی تھا ٹھیک اسی طرح درس و تدریس کے مشغلہ سے بھی قصد پرہیز و گریز کے لیے آپ نے ایسا رنگ اپنی تقریر کا اختیار فرمایا ہو جو کہ برتر از فہم و تعقل تھیں، اس میں بھی اضطراب سے زیادہ دخل آپ کے ارادی فیصلہ کا معلوم ہوتا ہے۔

حوالہ جات

- (۱)..... سوانح قاسمی: ج ۱ ص ۲۳۷، ملخصاً
- (۲)..... مذہب منصور، ص ۱۸۲، سوانح قاسمی: ج ۱ ص ۲۲۶
- (۳)..... اردواح: ص ۱۹۳
- (۴)..... تاریخ دارالعلوم: ج ۱، ص ۱۱۲
- (۵)..... مذہب منصور: ج ۲، ص ۱۷۸، بحوالہ تاریخ دارالعلوم: ص ۱۱۳
- (۶)..... سوانح قاسمی: ج ۲، ص ۲۳۳-۲۳۲
- (۷)..... اردواح ثلاثہ حکایت: ج ۳، تاریخ دارالعلوم: ج ۱، ص ۱۱۳
- (۸)..... تاریخ دارالعلوم: ج ۱، ص ۱۴۲